



Consumer Claims Tribunal

Michael Vella

Vs

Brandon Degiorgio – Brandimports

CCT 80/22/MM

Illum, 10 ta' Settembru 2024

It-Tribunal,

Ra l-Avviz fl-ismijiet fuq premissi pprezentati fis-26 ta' Mejju, 2022 fejn ir-rikorrenti talab danni ta' tlett elef u sitt mitt ewro (€3,600) rapprezentanti prezz ta' zewg bibien ta' garaxxijiet li kienu difettużi.

L-intimat pprezenta risposta ghal din it-talba u attenda ghas-seduta. Prinċipalment l-intimat qieghad jirrifjuta t-talba peress li l-bibien twaħhlu f'coastal area u għalhekk ikun hemm iżjed melh fl-arja.

Sema' x-xhieda u wara li ha konjizzjoni tal-fatti kif ukoll tač-cirkostanzi kollha tal-każ;

Ikkunsidra s-segwenti

Illi fis-seduta tat-3 t'Ottubru 2023, xehed bil-gurament ir-rikorrent u qal li kien ordna bieb ta' garaxx u wara li kien tlesta kien ordna l-bieb tad-dar minghand l-intimat. Illi gara li madwar sentejn wara li gew installati, beda johrog is-sadid mil-bibien. Wara hafna tentattivi sabiex l-intimat imur jara l-bibien, dan kien mar fuq il-post u ammetta verbalment li fil-każ tal-bieb tal-garaxx kienet giet konsenja hazina u kien qallu li se jibdilulu. Illi r-rikorrent jkompli jispjega li kellu nuqqas ta' qbil mal-intimat fuq it-terminu tal-garanzija fuq il-bieb tad-dar. Illi r-rikorrenti prezenta

dokumentazzjoni sabiex isostni l-argument itegħu li l-garanzija kienet ta' 10 snin fuq iż-żewġ bibien.

Illi fis-seduta tal-20 ta' Frar 2024 xehed -intimat bil-ġurament u spjega li huwa jgħib il-bibien mill-Ġermanja u li għandhom garanzija ta' għaxar snin. Illi jgħid li hemm hafna restrizzjonijiet fosthom li l-garanzija ma tapplikax meta l-bibieb ikunu esposti għal "extreme conditions ex. Corrosive influences resulting from use in a coastal climate with high salt content". Illi dan id-dokument fejn hemm din il-klawzola ma tingħatax lill-klijenti iżda l-klijent jista jfittixha fuq il-website.

Illi t-Tribunal ra l-evidenza mhux kontestata ossia l-garanzija, xi ritratti tal-bieb li juri li hiereg is-sadid u sema' x-xhiedha tal-partijiet.

Ikkunsidra

Biex jiġi żgurat li l-konsumaturi ma jgħux imqarrqa bl-idea attraenti li jkollhom garanzija li tagħtihom id-dritt għal rimedju bla ħlas sakemm ikunu fil-pussess tal-prodott, huwa mehtieg li t-termini u l-kundizzjonijiet tal-garanzija jiddeskrivu b'mod ċar it-tifsira tal-kelma 'guarantee';. Illi fil-każ odjern m'hemmx dubju li l-garanzija tal-prodott kienet għal għaxar (10) snin u li kienet tinkludi esklużjoni f'kazijiet fejn il-bibien jitwahħlu f'postijiet fejn hemm "extreme conditions ex. Corrosive influences resulting from use in a coastal climate with high salt content". Illi huwa magħruf fuq ammissjoni tal-intimat li tali informazzjoni ma ngħatatx bil-miktub, u għalhekk l-intimat naqas li jipprovdni termini u l-kundizzjonijiet kienu jinkludu informazzjoni speċifika kif deskritta fil-leġislazzjoni tal-konsumatur. Il-garanzija in kwistjoni tinkludi sentenza kruċjali li dwar il-prodott u l-klijent jistenna li din tingħata lilu u mhux titpogġa fil-website biss.

Filwaqt li l-garanziji kummerċjali jingħataw volontarjament minn bejjiegha jew manifatturi, ladarba jingħataw dawn isiru legalment vinkolanti fuq in-negozjant li johrog il-garanzija.

Illi huwa mill-ewwel evidenti illi x-xorta ta' azzjoni esperita mir-rikorrenti hi dik li l-bibien minnu komprati ma kienux tal-kwalita mwegħda. Fi kliem iehor huwa qieghad jallega inadempjenza kontrattwali da parti tas-socjeta` intimata u, allura, qegħda tippretendi d-danni.

Kif osservat, in linea generali d-danni għandhom tifsira x'aktarx allargata minn dik tas-semplici restituzzjoni tal-prezz jew tar-rimpjazzament ta' l-oġġett mixtri. Dan, iżda, ma jfisserx, imbagħad,

illi d-danni ma humiex komprensivi tar-rifuzjoni tal-prezz jew tar-rimpjazzament ta' l-oggett jekk ix-xerrej ikun illimita ruħu għal xi waħda jew ohra minn dawn l-opzjonijiet. Ara a propozitu d-decizjoni tal-Qorti tal-Appel fl-ismijiet “Karl Francica -vs- Luke Piscopo et”, 9 ta' Jannar, 2009.

Premess dan, hu accettat illi meta l-bejgħ ma jkunx skont dak imwiegħed ossija l-oggett mixtri ma jkunx konformi għall-ftehim appattwit jew ghax ukoll difformi għall-kampjun, il-kompratur jista' jitlob ir-rizoluzzjoni tal-kuntratt avolja jkun rceva l-oggett tal-bejgħ. Dan huwa hekk “in quanto che la cosa per cui consentiva risultò essere tutt'altra che quella dedotta in contratto ... una cosa diversa da quella che era contemplata nel contrattare, e per cioe' non si concederebbe una azione redibitoria ma quella di nullita', avente per base la cosa pattuita nel consenso del compratore”. (“Commerciant Michele Grima -vs- Negoziante Arturo von Kohen”, Qorti tal-Kummerc, 28 ta' Frar, 1884. Ara wkoll fejn si tratta ta' bejgħ mhux konformi għall-kampjun is-sentenza fl-ismijiet “Joseph Hanauer nomine -vs- Giovanni Maria Debono”, Appell Kummercjali, 11 ta' Ottubru, 1915); Evidentement, il-qawwa ta' din il-prospettazzjoni tinhass aktar f' materja ta' rapport kummercjant- konsumatur skond ma jinzel mid-dispost ta' l-Artikolu 73 (1) ta' l-Att dwar l-Affarijiet tal-Konsumatur. L-intensita ta' dan il-provvediment għat-tutela tal-konsumatur huwa talment estiz li joffri assikurazzjoni lix-xerrej billi jimponi obbligu fuq il-bejjiegh illi l-oggetti “ikunu konformi mad-deskrizzjoni mogħtija mill-kummercjant u jkollhom il-karatteristici, il-fattizzi u l-kwalitajiet ta' l-oggetti li l-kummercjant ikun wiegħed jew xort'ohra ipprezenta lill-konsumatur bhala kampjun jew mudell (subpara. “a”), ikunu adatti għall-iskop partikulari li għalih il-konsumatur ikun jeħtieghom (subpara. “b”), ikunu adatti għall-iskop li għalih oggetti ta' l-istess tip normalment jintuzaw (subpara “c”) u juru l-kwalita u l-kapacita li huma normali f'oggetti ta' l-istess tip u li l-konsumatur jista' ragonevolment jistenna ... (subpara “d”); Terga' f'dan il-każ specifiku l-bieb hekk mixtri mir-rikorrenti kien ggarantit u l-bieb in kwistjoni kellu jifflaħ għal għaxar snin.

Jingħad fid-decizjoni fl-ismijiet “Perito Architetto Vincenzo Zarb -vs- Barone Fc. Chapelle”, Appell Civili, 8 ta' Jannar, 1912, illi “gli effetti della garanzia nella vendita possono essere per convenzione, estesi o ristretti”. Inoltre mbagħad jigi puntwalizzat illi “il-fatt li fuq id-dokument huma mnizzlin certi patti ta' garanzija, bhal fil-kaz prezenti, ma huwiex bizzejjed, wahdu, biex jeskludi l-garanziji aktar ampji li tagħti l-ligi, ghax jeħtieg li c-cirkostanzi tal-kaz ikunu juru li l-partijiet fil-fatt riedu u kienu kuntenti b'dik il-limitazzjoni tal-garanzija għal dik biss li jkun espress fid-dokument b'eskluzjoni tal-garanziji legali, jew inkella li l-kondizzjonijiet tad-dokument ikun inkonciljabbli mal-garanzija legali”. (Ara “Joseph Cefai -vs- Carmelo Petroni et nomine”, Appell

Kummercjali, 28 ta' Gunju, 1957. Ara wkoll s-sentenza tal-Qorti tal-Appell fl-ismijiet "Christopher Falzon -vs- Noel Gauci", 12 ta' Gunju, 2009.)

Fil-kaz prezenti, kif hekk kien ukoll il-kaz in re: "Dorianne Bartolo Vella -vs- Industrial Motors Limited", Appell Inferjuri, 26 ta' Jannar, 2005, il-garanzija konvenzjonali pattwita kienet tikkostitwixxi mezz ta' tishih għall-harsien tax-xerrej b'aggunta għal dawk iggarantiti mil-ligi sija jekk mill-ottika ta' l-Artikolu 1390 tal-Kodici Civili, sija jekk skond il-previzjoni tal-ligi speċjali fl-Artikolu 73 (1) tal-Kapitolu 378 fuq riportat;

Affermati s-suesposti principji ta' dritt dan it-Tribunal iħoss b'konvinzjoni li għandu jistqarr illi mhux sodisfatta mil-linja difensjonali tal-intimat. Mhux wisq verosimili jew plawsibbli illi oggett li huwa ċċertifikat li huwa tajjeb għall-ghaxar (10) snin biex jikumbatti s-sadid minn gewwa għal barra, jibda hierēg is-sadid madwar sentejn wara li jinxtara. Pjuttost, huwa indikattiv illi, tabilhaqq, il-biebien ma kienux tal-kwalita u tal-kapacita` għal liema kellhom iservu. Illi anki jekk għas-saħħa tal-argument il-biebien ma kienux jifilhu għall-melħ, u għalhekk qatt ma kellhom jitwaħħlu fejn twaħħlu, sakemm

mal-klijent ma jagħmilx għazla libera u nfirmata u jinsisti li jrid tali prodott – mill-provi jirriżulta li l-biebien ma kineux viċin direttament tal-baħar stante li wieħed twaħħal ir-Rabat u l-ieħor Had Dingli iżda x-xaqliba l-oħra tal-irdumijeit.

Illi it-Tribunal jinnota li l-intimat jargumenta li wieħed mill-biebien kellu garanzija ta' hames snin u mhux ta' għaxar (10) snin u jargumenta li l-biebien issaddu stante li kienu qed jintużaw viċin il-baħar.

Illi jekk għas-saħħa tal-argument din it-tezi għandha mis-sewwa, l-intimat kellu i) jippreżenta kopja tal-evidenza dokumentarja li tissostanzja din it-tezi u ii) jippreżenta evidenza li s-soċjeta' intimata infurmat lir-rikorrenti fil-mument tal-bejgħ b'din il-limitazzjoni fil-garanzija. Illi min dan kollu m'hemm xejn u t-Tribunal għandu quddiemu biss il-verzjoni mhux kontestata tar-rikorrent¹ li xehed bil-gurament li l-intimat ammetta verbalment li kienet giet kunsinna difettuża.

¹ Tajjeb ukoll li jigi emfasizzat li fl-ebda hin l-intimat ma qal li l-ammont mitlub kien esagerat minkejja li fl-ahhar stadju tal-kawza saret referenza li ma kienx hemm ricevuta li tikkorrispondi għall-bieb l-abjad.

Fic-cirkostanzi, it-Tribunal ihoss li ghandu jaccetta bhala legittimu u gustifikat l-ilment tar-rikorrenti ghal liema ser jipprovdi l-provvediment infraskritt.

DECIDE

Ghal motivi senjalati dan it-Tribunal qed jilqa' t-talba tar-rikorrenti u konsegwentement jikkundanna lill-intimat jirrifondi s-somma ta' tlett elef u sitt mitt ewro (€3,600) fi zmien hmistax-il jum mil-lum bid-dritt li jiehu lura l-bibien wara li jkun hallas l-ammont ordnat kif ukoll wara li r-rikorrenti jkun wahhal il-bibien godda fil-post u dan sabiex il-garaxx u d-dar ma jkunu fl-ebda hin minghajr bieb.

L-ispejjez ta' din is-sentenza a karigu tal-intimat.



Avv. Dr Martha Mifsud

Arbitru